

حضرت علی بن شہاب الدین ہمدانی کے رسالہ ”ناسخ القرآن و منسوخہ“ کا تعارف

مولانا عمر مشتاق
جموں، کشمیر

علوم القرآن میں ایک اہم عنوان نسخ و منسوخ کا ہے۔ نسخ کے معنی لغت میں ”ختم کرنا“، ”مٹانا“، ”ازالہ کرنا“، ”لکھنا“ یا ”نقل کرنا“ آتے ہیں۔ نسخ اس امر کو بھی کہتے ہیں جو کسی حکم کی انتہائے مدت پر دلالت کرے۔ اصطلاحی معنی میں نسخ کسی شرعی حکم کو کسی شرعی دلیل سے ختم کرنے کو کہتے ہیں۔

یعنی اللہ تعالیٰ کا کسی پہلے نازل شدہ حکم شرعی کو زمانے کی مناسبت سے دوسرے حکم شرعی سے ختم اور تبدیل کرنے کا نام ”نسخ“ ہے۔ یہ ختم کرنا اللہ تعالیٰ کی حکمت اور رحمت ہے، نہ کہ معاذ اللہ کوئی نقص و عذاب۔ نسخ کا معنی رائے کی تبدیلی نہیں، بلکہ ہر زمانے کے اعتبار سے مناسب احکام جاری کرنا ہے۔ جب اللہ تعالیٰ کسی نئے حکم سے پرانے حکم کو منسوخ کر دیتا ہے تو اس کا یہ مطلب نہیں کہ اللہ تعالیٰ کو اب کوئی نئی بات سوچھی جو اس کو پہلے معلوم نہ تھی، بلکہ نسخ کی بنیاد مصالحو فوائد پر ہوتی ہے، جن سے اللہ تعالیٰ لوگوں کے لیے دین پر چلنا آسان کر دیتا ہے۔ اللہ تعالیٰ حالات کی تبدیلی کی بنا پر ایک نیا حکم نازل کرتا ہے، جس کی لوگوں کو ضرورت ہوتی ہے۔ نسخ کی وجہ علم الہی میں تغیر و تبدل نہیں، بلکہ لوگوں کے حالات میں تبدیلی ہے جو وقت کے ساتھ بدلتے رہتے ہیں۔ اللہ تعالیٰ کے علم میں تو پہلے سے ہی ہوتا ہے کہ پہلا حکم کس مدت تک ہے اور کس حکم سے اس کو منسوخ کیا جائے گا۔ جو پرانا حکم ختم ہو جاتا ہے اسے ”منسوخ“ اور جو نیا حکم آتا ہے اسے ”ناسخ“ کہتے ہیں۔ ”ناسخ“ فاعل کے وزن پر ہے، جس کا معنی ہے نسخ کرنے والا، جبکہ ”منسوخ“ مفعول کے وزن پر ہے، جس کا معنی ہے نسخ (ختم) ہونے والا۔

قرآن کریم میں نسخ کی سب سے بڑی دلیل خود قرآن کریم میں ہی موجود ہے، چنانچہ اللہ تعالیٰ کا

ارشاد ہے:

”مَا تَنْسَخُ مِنْ آيَةٍ أَوْ نُنسِهَا نَأْتِ بِخَيْرٍ مِّنْهَا أَوْ مِثْلَهَا أَلَمْ تَعْلَمْ أَنَّ اللَّهَ عَلَىٰ كُلِّ شَيْءٍ قَدِيرٌ“
(البقرة: ۱۰۶)

ترجمہ: ”ہم جب بھی کوئی آیت منسوخ کرتے ہیں یا اسے بھلا دیتے ہیں تو اُس سے بہتر یا اُسی جیسی (آیت) لے آتے ہیں۔ کیا تمہیں یہ معلوم نہیں کہ اللہ ہر چیز پر قدرت رکھتا ہے؟“
تقریباً تمام مفسرین کا اس پر اتفاق ہے کہ اس آیت میں ”نسخ“ سے مراد کسی حکم کا ختم یا زائل کرنا ہے۔ اس کے علاوہ متعدد آیات، احادیث اور آثار قرآن کریم میں نسخ پر دلالت کرتے ہیں۔
نسخ کی تعریف اور استعمال میں متقدمین اور متاخرین کا کچھ اختلاف بھی رہا ہے، جس کی بنا پر ان کے یہاں منسوخ آیات کی تعداد بھی مختلف ہو جاتی ہے۔ متقدمین کے یہاں لفظ ”نسخ“ ایک وسیع معنی کا حامل تھا، ان کے یہاں کسی عام حکم کی تخصیص یا مطلق کی تنقید وغیرہ بھی ”نسخ“ کے معنی میں آتے ہیں، اس کے برعکس متاخرین صرف اس صورت کو منسوخ قرار دیتے ہیں، جس میں کسی سابقہ حکم کو بالکل ختم کر دیا گیا ہو۔
اس فرق کی وجہ سے متقدمین کے یہاں منسوخ آیات کی تعداد زیادہ تھی، جبکہ متاخرین کے یہاں یہ تعداد کافی کم ہے۔ متقدمین کے یہاں آیات منسوخہ پانچ سو تک شمار کی گئی ہیں۔ علامہ جلال الدین سیوطی رحمۃ اللہ علیہ (ت: ۹۱۱ھ) نے ”الایتنقان“ میں غور کر کے منسوخ آیات کی تعداد اکیس بتائی ہے۔ شاہ ولی اللہ محدث دہلوی رحمۃ اللہ علیہ (ت: ۱۱۷۶ھ) نے ان میں تطبیق دے کر صرف پانچ آیات کو منسوخ فرمایا۔ یہاں یہ بات ذہن میں رہے کہ یہ پانچ آیات منسوخہ اس صورت کی ہیں، جس میں نسخ اور منسوخ دونوں قرآن مجید میں موجود ہیں، اس کے علاوہ قرآن کریم میں ایسی بہت سی آیات ہیں جن میں نسخ تو موجود ہے، لیکن منسوخ موجود نہیں، مثلاً تحویل قبلہ کی آیات، وغیرہ۔

علوم القرآن میں نسخ و منسوخ کا عنوان اور موضوع اپنی اہمیت کے پیش نظر ہمیشہ مختلف جہات سے علماء کرام کے زیر بحث رہا ہے۔ نسخ کی لغوی و اصطلاحی تعریف، منسوخ آیات کی تعداد، نسخ الاحکام اور نسخ الاخبار، نسخ القرآن بالقرآن، نسخ القرآن بالسنة اور اس طرح کے دیگر عنوانات پر علماء کرام نے علوم و معارف کے دریا بہا دیے، اس موضوع پر مستقل کتب اور رسائل لکھے گئے، جن میں چند اہم کتابوں کے نام درج ذیل ہیں:

۱: الناسخ والمنسوخ في كتاب الله، مروي عن قتادة بن دعامة السدوسي (ت: ۱۱۷ھ)

پھر تم اے جھٹلانے والے گمراہ! تھوہر کے درخت کھاؤ گے اور اسی سے پیٹ بھرو گے۔ (قرآن کریم)

- ۲: الناسخ والمنسوخ، المنسوب لمحمد بن مسلم الزهري (ت: ۱۲۴ھ)
 - ۳: الناسخ والمنسوخ في القرآن العزيز، أبو عبيد القاسم بن سلام الهروي (ت: ۲۲۴ھ)
 - ۴: الناسخ والمنسوخ في القرآن الكريم، أبو عبد الله محمد بن حزم الأندلسي (ت: ۳۰ھ)
 - ۵: الناسخ والمنسوخ في كتاب الله عز وجل، أحمد بن محمد بن إسماعيل النحاس (ت: ۳۳۸ھ)
 - ۶: الناسخ والمنسوخ، هبة الله بن سلامة المقري (ت: ۴۱۰ھ)
 - ۷: الناسخ والمنسوخ في القرآن، عبد القاهر بن طاهر البغدادی (ت: ۴۲۹ھ)
 - ۸: الإيضاح لناسخ القرآن ومنسوخه، مكي بن أبي طالب القيسي (ت: ۴۳۷ھ)
 - ۹: نواسخ القرآن، عبد الرحمن بن علي الجوزي (ت: ۵۹۷ھ)
 - ۱۰: الناسخ والمنسوخ، أبو منصور البغدادی (ت: ۷۵۱ھ)
 - ۱۱: ناسخ القرآن و منسوخه، علي بن شهاب الدين الهمداني (ت: ۷۸۶ھ)
 - ۱۲: الآيات المنسوخة في القرآن الكريم، عبد الله بن محمد الأمين الشنقيطي
- اردو زبان میں اس موضوع پر کتب تفسیر اور علوم القرآن پر مشتمل کتابیں دیکھی جاسکتی ہیں، جن میں دیگر موضوعات پر کلام کرتے ہوئے اس موضوع کو بھی بڑی خوش اسلوبی اور تسلی بخش دلائل سے سمجھایا گیا ہے۔ سردست ہم یہاں ان تین مستند کتابوں کے نام درج کیے دیتے ہیں، جن میں اس موضوع پر سیر حاصل بحث کی گئی ہے:
- ۱- ”فہم قرآن“ از مولانا سعید احمد اکبر آبادی (متوفی: ۱۴۰۵ھ) (۱)
 - ۲- ”آثار التنزیل“ از علامہ ڈاکٹر خالد محمود صاحب (متوفی: ۱۴۴۱ھ) (۲)
 - ۳- ”علوم القرآن“ از مفتی محمد تقی عثمانی صاحب مدظلہ (۳)

میر سید علی ہمدانی رحمۃ اللہ علیہ کے حالات زندگی

عالم اسلام کے جلیل القدر صوفی بزرگ اور عظیم مبلغ اسلام حضرت میر سید علی ہمدانی رحمۃ اللہ علیہ ۱۲ رجب المرجب ۷۱۴ ہجری کو ایران کے شہر ہمدان میں پیدا ہوئے۔ میر سید علی ہمدانی ایک علمی گھرانے میں پیدا ہوئے۔ ابتدائی تعلیم اپنے ماموں سید علاء الدین کے زیر سایہ حاصل کی۔ اس کے بعد آپ نے دیگر شیوخ کے ساتھ ساتھ شیخ محمود مزدقانی اور شیخ علاء الدولہ سمنانی سے بھی بھرپور استفادہ کیا۔ میر سید علی ہمدانی نے

اور اس پر کھولتا ہوا پانی پیو گے اور پیو گے بھی تو اس طرح جیسے پیاسے اونٹ پیتے ہیں۔ (قرآن کریم)

اپنی زندگی کا ایک خاصا وقت سیاحت میں گزارا، جس کے دوران آپ نے دنیا کے بہت سے ممالک کا دورہ کیا اور کئی لوگوں کو مشرف بہ اسلام کیا۔ کشمیر میں اگرچہ آپ کی آمد سے پہلے بھی اسلام اور مسلمانوں کے نشان ملتے ہیں، لیکن اس بات سے انکار نہیں کیا جاسکتا کہ آپ کی مبارک تشریف آوری نے وادی کشمیر میں اسلام کی روح کو ایک نئی تازگی بخشی۔ آپ نے ہزاروں لوگوں کو جہاں مشرف بہ اسلام کیا، وہیں آپ نے اُس وقت کی حکومت پر بھی ایک اچھا خاصا اثر چھوڑا۔

وفات

۶ ذوالحجہ ۸۶ ہجری کو میر سید علی ہمدانی اس دار فانی سے رخصت ہوئے۔ آپ کا مزار خندان (ایران) میں موجود ہے۔ شاہ ہمدان میر سید علی ہمدانی کے تفصیلی حالات جاننے کے لیے ڈاکٹر شمس الدین احمد کی مفصل کتاب ”شاہ ہمدان، حیات اور کارنامے“ کا مطالعہ فائدہ مند رہے گا۔

تصانیف

میر سید علی ہمدانی دین اسلام کے ایک عظیم داعی ہونے کے ساتھ ساتھ ایک باکمال مصنف بھی تھے۔ آپ کی چھوٹی بڑی کتابوں کی تعداد سو سے زائد بتائی جاتی ہے۔ آپ کی چند مشہور کتابوں اور رسائل کے نام درج ذیل ہیں:

- | | | |
|----------------------------------|-------------------------|---------------------|
| ۱- ذخیرۃ الملوک | ۲- رسالہ دہ قاعدہ | ۳- شرح اسماء الحسنی |
| ۴- مشارب الاذواق | ۵- مرآۃ التائبین | ۶- رسالہ ذکر یہ |
| ۷- رسالہ تلقینیہ | ۸- رسالہ در بیان اعتقاد | ۹- رسالہ درویشیہ |
| ۱۰- ناسخ القرآن و منسوخہ، وغیرہم | | |

رسالہ ناسخ القرآن و منسوخہ

میر سید علی ہمدانی کو قرآن کریم سے بے حد لگاؤ تھا۔ آپ بچپن میں ہی قرآن کریم حفظ کر چکے تھے۔ آپ اپنی تصانیف میں جگہ جگہ قرآنی آیات سے استدلال کرتے نظر آتے ہیں۔ آپ نے جو خطوط مختلف لوگوں کو لکھے، وہ بھی قرآنی آیات سے مزین ہیں۔ اسی قرآنی شوق و ذوق کے پیش نظر میر سید علی ہمدانی نے ناسخ و منسوخ کے موضوع پر ایک مختصر رسالہ اپنے مریدین اور شاگردوں کی یاد دہانی کے لیے لکھا۔

رسالے کا نام

اس رسالے کا ذکر کتابوں میں رسالہ ”الناسخ و المنسوخ فی القرآن الکریم“، رسالہ

”ناسخ القرآن و منسوخہ“ اور رسالہ ”ناسخ و منسوخ“ کے نام سے ملتا ہے، لیکن چونکہ خود میر سید علی ہمدانی نے رسالے کے شروع میں لفظ ”ناسخ القرآن و منسوخہ“ استعمال کیا ہے، اسی لیے زیادہ تر محققین اس کو اسی نام سے ذکر کرتے ہیں۔

مندرجات

یہ مختصر رسالہ شاہ ہمدان میر سید علی ہمدانی نے اپنے متعلقین کی یاد دہانی کے لیے لکھا ہے، چنانچہ وہ خود فرماتے ہیں کہ:

”فهذا ما جمعته من ناسخ القرآن و منسوخه تذكرة للطالبين مستوفى من الله و مستعيناً به، إنه خير موفق و معين.“

لہذا آپ نے اس رسالے میں قرآن کریم کی ناسخ و منسوخ آیات کا صرف تذکرہ کیا ہے اور مختصراً صحابہؓ و تابعینؓ کا حوالہ دیتے ہوئے اپنی بات کو مضبوط کیا ہے۔ آپ نے سنتیں سے زائد آیات پر کلام کیا ہے، لیکن آپ نے تفصیل کے بجائے اختصار کے دامن کو تھامے رکھنا زیادہ پسند فرمایا۔ میر سید علی ہمدانی نے اپنے اس رسالے میں جن اکابر مشاہیر کا حوالہ دیا ان اہل علم کے اسماء درج ذیل ہیں: حضرت عائشہؓ، حضرت عبداللہ بن عباسؓ، حضرت عمر بن عبدالعزیزؓ، امام سعید بن مسیبؓ، امام سعید بن جبیرؓ، امام عامر بن شراحیل الشبیؓ، امام عطاء بن ابی رباحؓ، امام عکرمہ بن عبداللہؓ، امام مجاہد بن جبرؓ، امام مکحول بن ابی مسلمؓ، امام ضحاک بن مزاحم اللکامیؓ، امام عطاء بن ابی مسلم الخراسانیؓ، امام محمود بن عمر الزمخشریؓ، امام رفیع بن مہران الریاحیؓ (ابی العالیہ)۔

سید فاروق بخاری صاحبؒ اس رسالے کا تعارف پیش کرتے ہوئے لکھتے ہیں:

”حضرت میر سید علی ہمدانی کی تصانیف میں یہ رسالہ بھی دست برد زمانہ سے محفوظ رہا ہے۔ انڈیا آفس اور مرکزی دانشگاه طہران کے کتاب خانوں میں اس کے نسخے موجود ہیں۔ اس رسالے میں شیخ ہمدانی نے قرآن کے مسئلہ ناسخ و منسوخ سے بحث کی ہے۔ ہم نے اس کے اقتباس پڑھے ہیں، جن کی روشنی میں کہا جاسکتا ہے کہ اس میں کوئی نئی بات نہیں کہی گئی ہے۔ مؤلف نے اپنے تلامذہ اور صاحب علم ارادت مندوں کی تفہیم کے لیے یہ رسالہ لکھا ہے، اور متقدمین ہی سے خوشہ چینی کی ہے۔“ (۴)

یہ بات صحیح ہے کہ شاہ ہمدانؒ نے اس رسالے میں متقدمین سے ہی خوشہ چینی کی ہے، لیکن کئی مقامات پر میر سید علی ہمدانیؒ منفرد بھی نظر آتے ہیں، شیخ خالد حسین اسماعیل نے ایسے ۲۷ مقامات کی نشاندہی

ہم نے تم کو (پہلی بار بھی تو) پیدا کیا ہے تو تم (دوبارہ اٹھنے کو) کیوں بچ نہیں سمجھتے؟۔ (قرآن کریم)

کی ہے۔ (۵)

سیدہ اشرف ظفر صاحبہ شاہ ہمدانیؒ کے اس رسالے کے بارے میں فرماتی ہیں:
 ”اس رسالہ میں آپ کلام مجید کی آیات کے نسخ و منسوخ کے مسئلہ کی وضاحت فرماتے ہوئے
 چند نسخ آیات زیر بحث لائے ہیں۔ اس مجموعے میں اکثر آیات جہاد، عبادات، قتال اور ادا امر
 و نواہی کے بارے میں ہیں۔“ (۶)

رسالے کا ماخذ

اگرچہ شاہ ہمدانیؒ نے اپنے اس رسالے میں صرف ایک مرتبہ علامہ زنجشیری کا ذکر کیا ہے، لیکن تفسیر
 کشف دیکھنے سے معلوم ہوتا ہے کہ شاہ ہمدانیؒ نے اس رسالے کی تیاری میں تفسیر کشف سے بھرپور
 استفادہ کیا ہے اور بیشتر چیزیں اسی سے نقل کی ہیں۔

رسالے کی نسبت

یہ رسالہ بلاشبہ میر سید علی ہمدانیؒ کا ہی ہے، ہماری اس بات پر ذیل میں شواہد پیش کیے جاتے ہیں:
 ۱- میر سید علی ہمدانیؒ کے تقریباً تمام تذکرہ نگاروں نے اس رسالے کی نسبت آپ کی طرف کی
 ہے۔ مخطوطات کی فہرستوں میں بھی اس رسالے پر بطور مصنف میر سید علی ہمدانیؒ کا ہی نام لکھا ہے۔
 ۲- شاہ ہمدانیؒ نے اس رسالے کے شروع میں اپنا نام خود اس طرح لکھا ہے:
 ”فیقول العبد الفقیر إلی اللہ الغنی الجانی علی بن شہاب الہمدانی عفا اللہ عنہ
 بکرمہ و وفقہ لشکر نعمہ۔“

میر سید علی ہمدانیؒ نے اپنی کچھ تصانیف مثلاً ”ذخیرۃ الملوك“ اور ”مشارب الأذواق“ میں
 بھی اسی طرح شروع میں اپنا نام لکھا ہے، جس سے ثابت ہوتا ہے کہ یہ رسالہ بھی ان کا ہی ہے۔
 ۳- یہ رسالہ ہندوستان کے مشہور اہل حدیث عالم مولانا نواب صدیق حسن خان بھوپالیؒ کے زیر
 مطالعہ رہا ہے اور انہوں نے بھی اس کی نسبت میر سید علی ہمدانیؒ کی طرف ہی کی ہے۔ نواب صاحب مرحوم نے
 تین جگہ پر اس رسالے کا ذکر اپنی کتاب ”إفادة الشیوخ بمقدار الناسخ والمنسوخ“ میں کیا ہے۔
 مولانا نواب صدیق حسن خان بھوپالیؒ نسخ و منسوخ پر کتابیں لکھنے والوں کا تعارف پیش کرتے
 ہوئے ان میں ایک نام ”علی ہمدانیؒ“ بھی ذکر کرتے ہیں۔ (۷)

آیت: ”يَا أَيُّهَا الَّذِينَ آمَنُوا لَا يَحِلُّ لَكُمْ أَنْ تَرِثُوا النِّسَاءَ كَرِهًا ۖ وَلَا تَعْضُلُوهُنَّ لِتَذْهَبُوا

دیکھو تو کہ جس (نطفے) کو تم (عورتوں کے رحم میں) ڈالتے ہو، کیا تم اس (سے انسان) کو بناتے ہو یا ہم بناتے ہیں؟۔ (قرآن کریم)

بَعْضُ مَا اتَّيْتُمُوهُنَّ إِلَّا أَنْ يَأْتِيَنَّ بِفَاحِشَةٍ مُّبِينَةٍ ۖ وَعَاشِرُوهُنَّ بِالْمَعْرُوفِ ۚ فَإِنْ كَرِهْتُمُوهُنَّ
فَعَلَيْكُمْ أَنْ تَكْرَهُوا شَيْئًا وَيَجْعَلَ اللَّهُ فِيهِ خَيْرًا كَثِيرًا (النساء: ۱۹) کے متعلق نواب صدیق حسن خان
بھوپالی لکھتے ہیں کہ:

”ولہذا ابن عباس گفتہ: ”ہی محکمۃ لم تنسخ“ ذکرہ علی الہمدانی فی
ناسخہ۔“ (۸)

یہاں مولانا نواب صدیق حسن خان بھوپالی نے حضرت ابن عباس رضی اللہ عنہما کے قول کو شاہ ہمدان میر
سید علی ہمدانی کے رسالہ ”ناسخ القرآن و منسوخہ“ سے نقل کیا ہے۔ یہ قول شاہ ہمدان میر سید علی ہمدانی
نے اپنے رسالے میں اس آیت کے تحت لکھا ہے۔ میر سید علی ہمدانی لکھتے ہیں:

”و عن ابن عباس، ہی محکمۃ یعنی لم تنسخ۔“ (۹)

اسی طرح نواب صدیق حسن خان بھوپالی آیت ”وَالَّذِينَ يَكْنُزُونَ الذَّهَبَ وَالْفِضَّةَ
وَلَا يُنفِقُونَهَا فِي سَبِيلِ اللَّهِ ۖ فَبِئْسَ لَهُمْ بَعْدَ ذَلِكَ أَلِيمٌ“ (التوبہ: ۳۴) کے متعلق لکھتے ہیں کہ:

”علی ہمدانی گفتہ اصح آن است کہ منسوخ نیست۔“ (۱۰)

یہاں بھی نواب صاحب نے میر سید علی ہمدانی کے رسالے سے ہی دلیل پیش کی ہے۔ یہ بات اس
آیت کے تحت میر سید علی ہمدانی نے اپنے رسالے میں لکھی ہے، چنانچہ میر سید علی ہمدانی لکھتے ہیں کہ:

”والأصح أنها لم تنسخ۔“ (۱۱)

مخطوطات

شاہ ہمدان کے اس رسالے کے مخطوطات باقی رسائل کے مقابلے میں نادر و نایاب ہیں، راقم
الحروف کی معلومات کی حد تک اس کے درج ذیل مخطوطات ہیں:

۱- سید محمد حسین جلالی کے بقول اس کا ایک مخطوطہ مکتبہ آستان قدس رضوی، قم (ایران) میں مجموعہ
نمبر ۵۹۹ کے اندر صفحہ ۶۹ سے ۷۷ تک شامل ہے، جس کی کتابت ۸۸۱ ہجری میں ہوئی ہے۔ (۱۲)

۲- نسخہ مکتبہ برٹش میوزیم، انڈیا آفس لندن رقم IO (۹۸۱ Delhi) ۴۳۱۴

۳- مکتبہ دارالکتب الظاہریۃ مصر میں ایک نسخہ رقم مجموعہ: ۴۴۲۵، صفحہ: ۷۶ سے ۷۷ تک موجود
ہے، جس کو تاج الدین محمد بن زہرۃ الحسینی الحلبي نے ۹۰۷ ہجری میں لکھا ہے۔

۴- مکتبہ پرنسٹن یونیورسٹی مجموعہ جاریت، رقم B۳۴۲ (رقم تسلسل: ۲۰۱۵) میں ایک نسخہ صفحہ:
۲۰۷ سے ۲۰۹ تک شامل ہے، جس کو ابن محمد شریف خاتون آبادی نے ۱۰۲۸ ہجری میں لکھا ہے۔

- ۵- نسخہ مکتبہ آستان قدس رضوی قم (ایران) رقم مجموعہ: ۳۳۷۵۹
- ۶- مکتبہ آستان قدس رضوی لائبریری میں ایک اور نسخہ رقم: ۶۷۵۷ پر موجود ہے جو ۱۰۸۸ ہجری میں لکھا گیا ہے۔
- ۷- مکتبہ آستان قدس رضوی میں ہی رقم ۱۹۱۰۳ پر ایک اور نسخہ بھی موجود ہے جو ۱۲۳۳ ہجری میں لکھا گیا ہے۔
- ۸- نسخہ مکتبہ مجلس شورای اسلامی ایران، رقم مجموعہ: ۱۸۳۱۳ صفحہ: ۵۸ سے ۵۹ تک۔ اس کی کتابت ۱۲۶۰ ہجری میں ہوئی ہے۔
- ۹- نسخہ مکتبہ مجلس شورای اسلامی ایران رقم مجموعہ: ۱۲۹۷، صفحہ: ۷۷ تا ۷۸۔
- ۱۰- نسخہ مکتبہ اماسیا بایزید ترکی، رقم: Ba۰۵۵۱۹
- ۱۱- نسخہ مکتبہ تہران یونیورسٹی، رقم: ۲۸۳۰
- ۱۲- نسخہ مکتبہ تہران یونیورسٹی، رقم: ۱۲۹۷
- ۱۳- نسخہ مکتبہ تہران یونیورسٹی، رقم: ۳۹۱۶
- ۱۴- نسخہ مکتبہ تہران یونیورسٹی، رقم: ۱۶۶۷
- ۱۵- نسخہ مکتبہ لینن گراڈ روس، رقم: Br۲۸۴۲۰۰
- ۱۶- نسخہ مکتبہ متحف الآسیوی (مجموعہ بخاری) رقم: ۱۰۸۰
- ۱۷- مکتبہ آیت اللہ مرعشی ایران، قم میں ایک نسخہ رقم: ۸۳۲۱ پر موجود ہے، جس کی کتابت ۱۲۵۲ ہجری میں ہوئی ہے۔
- ۱۸- مکتبہ آیت اللہ مرعشی میں ہی دوسرا نسخہ رقم: ۱۱۳۵۷ پر موجود ہے۔
- ۱۹- مکتبہ گلپایگانی قم میں رقم ۴۶۷۱ پر یہ رسالہ موجود ہے۔
- ۲۰- مکتبہ گلپایگانی قم میں ایک اور نسخہ رقم: ۸۴۷۶ پر موجود ہے۔
- ۲۱- مکتبہ فیضیہ قم میں ایک نسخہ رقم: ۸۴۷۶ پر موجود ہے۔
- ۲۲- مکتبہ دانشگاه اصفہان میں ایک نسخہ رقم: ۳۶۱ پر موجود ہے جو ۱۲۲۸ ہجری میں لکھا گیا ہے۔
- ۲۳- مکتبہ ملی تہران میں ایک نسخہ رقم: ۴۶۳۴ پر موجود ہے جو ۱۳۶۹ ہجری میں لکھا گیا ہے۔
- ۲۴- مکتبہ آران کا شان: محمد ہلال، میں ایک نسخہ رقم: ۱۷ پر موجود ہے۔

مطبوعہ نسخے

یہ رسالہ ہماری معلومات کے مطابق تین بار شائع ہوا ہے، جس کی تفصیل درج ذیل ہے:

۱- اس رسالے کو محمد جواد انجفی نے اپنی تحقیق سے شائع کیا ہے۔ تلاش کے باوجود یہ ایڈیشن ہمیں دستیاب نہ ہو سکا۔

۲- شیخ حاتم صالح الضامن نے ۲۰۱۱ء میں مجلہ آفاق (مرکز جمعۃ الماجد) کے شمارہ نمبر: ۷۳ میں اس رسالے کو اپنی تحقیق سے شائع کیا۔ اس میں انہوں نے دارالکتب الظاہریہ مصر (رقم: ۴۴۲۵) کے نسخے کو پیش نظر رکھتے ہوئے متن کی تصحیح کی ہے۔

۳- یہ رسالہ شیخ خالد حسین اسماعیل کی تحقیق سے ۲۰۲۱ء میں ”مجلة البحوث الأكاديمية“ شمارہ نمبر: ۷۱ میں بھی شائع ہو چکا ہے، جس میں محقق نے مکتبہ آستان قدس رضوی (رقم: ۳۳۷۵۹)، مکتبہ دارالکتب الظاہریہ (رقم: ۴۴۲۵) اور مکتبہ پرنسٹن یونیورسٹی (رقم جاریت B۳۴۲) کو پیش نظر رکھتے ہوئے متن کی تصحیح کی ہے۔

حوالہ جات

- (۱) مولانا سعید احمد اکبر آبادی، فہم قرآن، ادارہ اسلامیات، لاہور، صفحہ: ۵۴
- (۲) علامہ ڈاکٹر خالد محمود صاحب، آثار التزیل، دارالمعارف لاہور، صفحہ: ۴۳۵
- (۳) مفتی محمد تقی عثمانی، علوم القرآن، کتب خانہ نعیمیہ دیوبند، صفحہ: ۱۶۵
- (۴) سید فاروق بخاری، کشمیر میں عربی علوم اور اسلامی ثقافت کی اشاعت، بخاری منزل، سرینگر، صفحہ: ۱۶۵
- (۵) مجلہ البحوث الأكاديمية، شمارہ نمبر: ۷۱، سال ۲۰۲۱ء
- (۶) سید اشرف ظفر، امیر کبیر سید علی ہمدانی، ندوۃ المصنفین، لاہور، صفحہ: ۲۹۳
- (۷) مولانا نواب صدیق حسن خان بھوپائی، افادۃ الشیوخ بمقدار النسخ والمسنوخ، مطبع محمدی، لاہور، صفحہ: ۳
- (۸) مولانا نواب صدیق حسن خان بھوپائی، افادۃ الشیوخ بمقدار النسخ والمسنوخ، مطبع محمدی، لاہور، صفحہ: ۳۶
- (۹) رسالہ نسخ القرآن و منسوخہ، مخطوط
- (۱۰) مولانا نواب صدیق حسن خان بھوپائی، افادۃ الشیوخ بمقدار النسخ والمسنوخ، مطبع محمدی، لاہور، صفحہ: ۵۰
- (۱۱) رسالہ نسخ القرآن و منسوخہ، مخطوط
- (۱۲) سید محمد حسین الحسنی الجلالی، فہرس التراث، دارالولاء، صفحہ: ۴۱۱

